

Javnaðarflokkurinn

Løgtingið

Løgtingsmál nr. 122/2014: Uppskot til lögtingslóg um broyting í lögtingslóg um vinnuligan fiskiskap (sáttmálaviðurskipti og revsing)

Uppskot til lögtingslóg um broyting í lögtingslóg um vinnuligan fiskiskap (sáttmálaviðurskipti og revsing)

§ 1

Í lögtingslóg nr. 28. frá 10. mars 1994 um vinnuligan fiskiskap, sum seinast broytt við lögtingslóg nr. 89 frá 18. august 2014, verða gjørðar hesar broytingar:

- 1) Aftaná § 31 verður í kapitli 7 sett:
”§ 31 a. Fiskifør undir føroyskum flaggi, sum fiska innan føroyskt sjómark ella av fiskirættindum, sum Føroyar hava til-ognað sær við millumlandaavtalu, skulu hava sáttmála við manningarfeløgini, og manningin skal lønast sambært hesum sáttmálum.”

- 2) Í § 40, stk. 1 verður sum nr. 7 sett:
”7) sum eigari av fiskifari undir føroyskum flaggi, brýtur ásetingarnar í § 31a. Landsstýrismaðurin hevur harumframt heimild til at taka fiskiloyvið aftur frá viðkomandi reiðara, tá talan er um afturvendandi brot ella brot av serliga grovum slagi.”

§ 2

Henda lögtingslóg kemur í gildi tann 1. juni 2015.

Almennar viðmerkingar

Endamálið við hesum lógaruppskoti er at tryggja, at manningar á fiskiskipum undir føroyskum flaggi verða løntar samsvarandi teimum sáttmálum, sum eru galdandi á føroyska arbeidsmarknaðinum.

Seinastu árin hava fleiri og fleiri skip valt at mynstra við bíligari útlendskari manning, sum ikki er lønt eftir sáttmálunum hjá manningarfeløgnum. Sambært galdandi lóggávu ber hetta til, so leingi skipini halda seg uttan fyri 12 fjórðingar og ikki regluliga koma í føroyska havn.

Javnaðarflokkurinn legði sama uppskot fyri Løgtingið á vári 2012, 2013 og aftur á vári 2014. Uppskotini fullu hvørja fer, og varð tá ført fram av bæði landsstýrismanninum í fiskivinnumálum og samgongumeirilutanum í Vinnunevndini, at tað var óheppið, at Løgtingið skuldi áseta lønarviðurskiptini á arbeidsmarknaðinum við lóg.

Hetta er á ongan hátt rætt. Verður lógaruppskotið samtykt av Løgtinginum, hava partarnir á arbeiðsmarknaðinum framhaldandi fult frælsi til at samráðast og gera tær avtalur um lønarviðurskiftir, sum partarnir semjast um. Broytingin verður einans tann, at sáttmálarnir millum manningarfeløgini og arbeiðsgevararnar skulu virðast og haldast soleiðis, at tað ikki frameftir verður møguleiki at fáa fremmanda arbeiðsmegi umborð á okkara fiskiskip fyri eina lægri løn enn ta, sáttmálarnir millum manningarfeløgini og arbeiðsgevararnar áseta. Um skip fáa loyvið til, at hava undirlønta manning fer hetta at hava skeiklandi avleiðingar fyri føroyska arbeiðsmarknaðin, og fer eisini at gera kappingarfortreytirnar hjá skipunum í vinnuni serstakliga ójavna.

Hetta vil Javnaðarflokkurin broyta við at broyta treytirnar fyri at fáa fiskiloyvi. Lógaruppskotið knýtir saman fiskiloyvi og føroyskar sáttmálar soleiðis, at frameftir verður tað ein treyt fyri at fáa fiskiloyvi, at skipið hevur sáttmála við manningarfeløgini. Verður sáttmálin ikki hildin, so verður reiðarin revsaður við bót, og er talan um afturvendandi brot ella serliga grov brot, verður heimilað landsstýrismanninum at taka fiskiloyvi aftur frá viðkomandi skipi.

Orsøkin til, at uppskotið verður lagt fram aftur nú (hóast tað er felt av Løgtinginum trýggjar ferðir), er tann, at tá Løgtingið feldi uppskotið seinast, vísti meirilutin í Vinnunevndini á, at samgongan arbeiði við, at fáa útlendingalógina broytta soleiðis, at tað frameftir eisini skuldi vera krav, at útlendingar skuldu hava arbeiðs- og upphaldsloyvi umborð á føroyskum fiskiskipum, sum í størstan mun royna uttan fyri 12 fjórðinga markið. Hóast samgongan segði seg arbeiða fyri hesum, so er framvegis einki hent í málinum.

Avleiðingar av uppskotinum

Uppskotið hevur positivar fíggarligar avleiðingar fyri land og kommunur. Bílig undirlønt arbeiðsmegi rindar munandi minni í skatti til land og kommunur, enn ein fiskimaður, ið verður løntur eftir sáttmálunum hjá manningarfeløgnum. Við føroyskum sáttmálum verða tað føroyingar ella útlendingar við arbeiðs- og upphaldsloyvi í Føroyum, sum koma at manna skipini.

Uppskotið hevur ongar umsitingarligar avleiðingar fyri land og kommunur.

Uppskotið hevur fíggarligar avleiðingar fyri partar av vinnuni. Teir reiðarar, sum í dag nýta manning, sum er lønt sambært øðrum sáttmálum enn sáttmálunum hjá manningarfeløgnum, kunnu vænta at koma at rinda eina dýrari manningarhýru.

Uppskotið hevur við sær jaligar avvleiðingar fyri fiskimannin, sum fær hýru sambært galdandi sáttmálum á arbeiðsmarknaðinum.

Serligar viðmerkingar

Til § 1, nr. 1.

Sambært hesari grein verður tað ein treyt fyri at fáa fiskiloyvi, at viðkomandi skip hevur sáttmála við manningarfeløgini. Manningin skal sjálvandi eisini lønast eftir sáttmálunum. Tað vil siga, at øll skip ella skipabólkar skulu hava sáttmála við føroysku manningarfeløgini, og hesir sáttmálar skulu fylgjast.

Til § 1, nr. 2.

Revsing fyri brot á § 31a er í útgangsstøðinum bót. Bótin skal vera so mikið stór, at hon í minsta lagi samsvarar við tann fíggarliga fyrimun, ið eigarin av fiskifarinum hevur havt av at framt brot á

§ 31a. Landsstýrismaðurin fær eisini heimild til at taka fiskiloyvið aftur frá viðkomandi skipaeigara, ið ikki heldur seg til grein 31a, tá talan er um afturvendandi brot ella brot av serligum grovum slagi.

Til § 2.

Gildiskomuáseting.

Á Løgtingi, 6. mars 2015

Aksel V. Johannesen
løgtingsmaður